

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē yuddhakāṇḍē*

**॥ trayastrīṃśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ trayastrimśaḥ sargaḥ ॥

saramayā sītāyāḥ sāntvanam rāvaṇamāyāyā  
rahasyōdghāṭanam  
śrīrāmāgamanasambandhipriyaśaṅvādasya nivēdanam  
tadīyavijayasya samarthanam ca

sītāṃ tu mōhitāṃ dr̥ṣṭvā  
saramā nāma rākṣasī |  
āśasādātha vaidēhīṃ  
priyāṃ praṇayinī sakhīm || 6.33.1 ||

mōhitāṃ rākṣasēndrēṇa  
sītāṃ paramaduḥkhitām |  
āśvāsayāmāsa tadā  
saramā mṛdubhāṣiṇī || 6.33.2 ||

sā hi tatra kṛtā mitraṃ  
sītayā rakṣyamāṇayā |  
rakṣantī rāvaṇādiṣṭā  
sānukrōśā dṛḍhavrataḥ || 6.33.3 ||

sā dadarśa sakhī sītāṃ  
 saramā naṣṭacētanām |  
 upāvṛtyōtthitāṃ dhvastāṃ  
 vaḍavāmiva pāṃsuṣu || 6.33.4 ||

tāṃ samāśvāsayāmāsa  
 sakhīsnēhēna suvratām |  
 samāśvasihi vaidēhi  
 mā bhūt tē manasō vyathā |  
 uktā yad rāvaṇēna tvam  
 pratyuktaṃ ca svayaṃ tvayā || 6.33.5 ||

sakhīsnēhēna tad bhīru  
 mayā sarvaṃ pratiśrutam |  
 līnayā gahanē śūnyē  
 bhayamutsrjya rāvaṇāt |  
 tava hētōrvisālākṣi  
 nahi mē rāvaṇād bhayam || 6.33.6 ||

sa sambhrāntaśca niṣkrāntō  
 yatkr̥tē rākṣasēsvaraḥ |  
 tatra mē viditaṃ sarva -  
 mabhiniṣkramya maithili || 6.33.7 ||

na śakyaṃ sauptikaṃ kartuṃ  
 rāmasya viditātmanaḥ |  
 vadhaśca puruṣavyāghrē  
 tasmin naivōpapadyatē || 6.33.8 ||

na tvēvaṃ vānarā hantum  
 śakyāḥ pādapayōdhinaḥ |  
 surā dēvarṣabhēṇēva  
 rāmēṇa hi surakṣitāḥ || 6.33.9 ||

dīrghavṛttabhujāḥ śrīmān  
 mahōraskaḥ pratāpavān |  
 dhanvī sannahanōpētō  
 dharmātmā bhuvī viśrutaḥ || 6.33.10 ||

vikrāntō rakṣitā nitya -  
 mātmanaśca parasya ca |  
 lakṣmaṇēna saha bhrātrā  
 kulīnō nayaśāstravit || 6.33.11 ||

hantā parabalaughānā -  
 macintyabalapauruṣaḥ |  
 na hatō rāghavaḥ śrīmān  
 sītē śatrunibarhaṇaḥ || 6.33.12 ||

ayuktabuddhikṛtyēna  
 sarvabhūtavirōdhinā |  
 ēvaṃ prayuktā raudrēṇa  
 māyā māyāvinā tvayi || 6.33.13 ||

śōkastē vigataḥ sarva -  
 kalyāṇaṃ tvāmupasthitam |  
 dhruvaṃ tvāṃ bhajatē lakṣmīḥ  
 priyaṃ tē bhavati śṛṇu || 6.33.14 ||

uttīrya sāgaram rāmaḥ  
saha vānarasēnayā |  
sanniviṣṭaḥ samudrasya  
tīramāsādya dakṣiṇam || 6.33.15 ||

dr̥ṣṭō mē paripūrṇārthaḥ  
kākutsthaḥ sahalakṣmaṇaḥ |  
sahitaiḥ sāgarāntasthai -  
rbalaistiṣṭhati rakṣitaḥ || 6.33.16 ||

anēna prēṣitā yē ca  
rākṣasā laghuvikramāḥ |  
rāghavastīrṇa ityēvaṃ  
pravṛttistairihāhrtā || 6.33.17 ||

sa tāṃ śrutvā viśālākṣi  
pravṛttiṃ rākṣasādhipaḥ |  
ēṣa mantrayatē sarvaiḥ  
sacivaiḥ saha rāvaṇaḥ || 6.33.18 ||

iti bruvāṇā saramā  
rākṣasī sītayā saha |  
sarvōdyōgēna sainyānāṃ  
śabdaṃ śuśrāva bhairavam || 6.33.19 ||

daṇḍanirghātavādinyāḥ  
śrutvā bhēryā mahāsvanam |  
uvāca saramā sītā -  
midam madhurabhāṣiṇī || 6.33.20 ||

sannāhajanānī hyēṣā  
bhairavā bhīru bhērikā |  
bhērīnādaṃ ca gambhīraṃ  
śṛṇu tōyadaniḥsvanam || 6.33.21 ||

kalpyantē mattamātaṅgā  
yujyantē rathavājinaḥ |  
dṛśyantē turagārūḍhāḥ  
prāsahastāḥ sahasraśaḥ || 6.33.22 ||

tatra tatra ca sannaddhāḥ  
sapatanti sahasraśaḥ |  
āpūryantē rājamārgāḥ  
sainyairadbhutadarśanaiḥ || 6.33.23 ||

vēgavadbhirnadadbhiśca  
tōyaughairiva sāgaraḥ |  
śastrāṇāṃ ca prasannānāṃ  
carmaṇāṃ varmaṇāṃ tathā || 6.33.24 ||

rathavājigajānāṃ ca  
rākṣasēndrānuyāyinām |  
sambhramō rakṣasāmēṣa  
hṛṣitānāṃ tarasvinām || 6.33.25 ||

prabhāṃ viṣṛjatāṃ paśya  
nānāvarṇasamutthitām |  
vanaṃ nirdahatō gharmē  
yathā rūpaṃ vibhāvasōḥ || 6.33.26 ||

ghaṇṭānāṃ śṛṇu nirghōṣaṃ  
 rathānāṃ śṛṇu niḥsvanam |  
 hayānāṃ hēṣamāṇānāṃ  
 śṛṇu tūryadhvaniṃ tathā || 6.33.27 ||

udyatāyudhahastānāṃ  
 rākṣasēndrānuyāyinām |  
 sambhramō rakṣasāmēṣa  
 tumulō lōmaharṣaṇam || 6.33.28 ||

śrīstvāṃ bhajati śōkaghñī  
 rakṣasāṃ bhayamāgatam |  
 rāmaḥ kamalapatrākṣō  
 daityānāmiva vāsavaḥ || 6.33.29 ||

avajītya jītakrōdha -  
 stamacintyaparākramaḥ |  
 rāvaṇaṃ samarē hatvā  
 bhartā tvādhigamiṣyati || 6.33.30 ||

vikramiṣyati rakṣaḥsu  
 bhartā tē sahalakṣmaṇaḥ |  
 yathā śatruṣu śatrughñō  
 viṣṇunā saha vāsavaḥ || 6.33.31 ||

āgatasya hi rāmasya  
 kṣipramaṅkāgatāṃ satīm |  
 ahaṃ drakṣyāmi siddhārthāṃ  
 tvāṃ śatrau vinipātītē || 6.33.32 ||

asrāṅyānandajāni tvam  
 vartayiṣyasi jānaki |  
 samāgamyā pariṣvaktā  
 tasyōrasi mahōrasaḥ || 6.33.33 ||

acirānmōkṣyatē sītē  
 dēvi tē jaghanaṃ gatām |  
 dhṛtāmēkāṃ bahūn māsān  
 vēṅiṃ rāmō mahābalaḥ || 6.33.34 ||

tasya drṣṭvā mukhaṃ dēvi  
 pūrṇacandramivōditam |  
 mōkṣyasē śōkajaṃ vāri  
 nirmōkamiva pannagī || 6.33.35 ||

rāvaṇaṃ samarē hatvā  
 nacirādēva maithili |  
 tvayā samagraḥ priyayā  
 sukhārḥo lapsyatē sukham || 6.33.36 ||

sabhājitā tvam rāmēṇa mōdiṣyasi mahātmanā |  
 suvarṣēṇa samāyuktā yathā sasyēna mēdinī || 6.33.37 ||

girivaramabhitō vivartamānō  
 haya iva maṇḍalamāśu yaḥ karōti |  
 tamiha śaraṇamabhyupaihi dēvi  
 divasakaraṃ prabhavō hyayaṃ prajānām || 6.33.38 ||

|| ityārṣē śrīmadrāmāyaṇē vālmikīyē ādikāvye  
 yuddhakāṇḍē trayastrīṅśaḥ sargaḥ ||